



**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH AZZOPARDI**

Seduta tal-5 ta' Ottubru, 2007

Citazzjoni Numru. 43/2007

**Kawża Nru: 39**

**Rikors Ġuramentat Nru: 43/07 JA.**

**A**

**-vs-**

**B**

**Il-Qorti;**

Rat ir-rikors ġuramentat ipprezentat fit-2 ta' Frar, 2007 li permezz tiegħu l-attriċi esponiet bir-rispett u bil-ġurament tagħha kkonfermat:

Illi l-partijiet iżżewġu fid-19 ta' Mejju, 2005 u dan huwa żwieġ ċivili;

Illi minn dan iż-żwieġ ma kienx hemm tfal;

Illi ftit wara li żżewġu r-raġel beda jsawwat lill-esponenti u jħalliha nieqsa minn kollox;

Illi wara xahrejn biss ta' żwieġ ir-raġel telaq mid-dar fejn kienu qegħdin joqgħodu ġewwa << indirizz >> li hija r-residenza ta' omm l-esponenti u dan wara li kien jgħidilha wara li żżewġu li huwa żżewwiġha għal konvenjenza u mhux għax kien iħobbha;

Illi jeżistu raġunijiet oħra legalment fondati li jagħtu lok għal proċeduri ta' separazzjoni personali;

Illi b'digriet tal-Qorti Ċivili (Sezzjoni Ċivili), nota numru (sic) l-attriċi ġiet awtorizzata sabiex tipproċedi għas-separazzjoni personali.

Illi l-attriċi tirreferi għall-korp kollu ta' din iċ-ċitazzjoni.

Jgħid għalhekk il-konvenut għala din l-Onorabbli Qorti m'għandhiex taqta', tiddeċiedi u tordna:

1. Tippronunzja s-separazzjoni personali bejn il-partijiet illi ż-żwieġ bejn il-konjuġi A B tkisser minħabba minacci, eċċessi, moħqrija, theddid, adulterju, swat u abbandun u eċċessiv u minħabba li l-ħajja flimkien m'għadhiex aktar possibbli u għax iż-żwieġ tkisser irremedjabilment liema raġunijiet huma imputabbli lill-konvenut;

2. Illi din il-Qorti għandha tiddikjara wkoll illi l-konvenut huwa ħati tal-firda għal waħda mir-raġunijiet imsemmijin fil-Kodiċi Ċivili l-jeddijiet imsemmijin fl-Artikoli 631, 633, 825, 826 u 827 kif ukoll dak kollu li jkun kisbet mill-parti l-oħra b'donazzjoni bi ħsieb taż-żwieġ; jew waqt żwieġ, jew taħt titolu ieħor gratwitu; kif ukoll kull jedd ta' parti miż-żwieġ għan-nofs ta' l-akkwisti li jkunu saru l-aktar bil-ħidma tal-parti l-oħra wara data stabbilita mill-Qorti bħala d-data meta l-parti l-oħra għandha tkun kunsidrata li minnha jkun ħati tal-firda u għalhekk tillikwida l-komunjoni ta' l-akkwisti eżistenti bejn il-partijiet u dan billi tapplika dawn is-sanzjonijiet tal-Liġi kontra l-istess konvenut;

Kopja Informali ta' Sentenza

3. Tiffissa retta alimentarju jew manteniment u l-modulatijiet tal-ħlas tal-istess, favur l-attriċi;

4. Tittermina, tillikwida u xxolji l-komunjoni tal-akkwisti eżistenti bejn il-konjuġi A B u taqsam u tassenja l-istess komunjoni bejn il-partijiet okkorrendi bin-nomina tal-perit sabiex ifassal pjan ta' qasma;

Bl-ispejjeż kontra l-konvenut li huwa ngunt għas-subizzjoni.

Rat il-lista tax-xhieda.

Rat ir-risposta ġuramentata ppreżentata fis-7 ta' Mejju, 2007 li permezz tagħha d-Deputati Kuraturi esponew bir-rispett u bil-ġurament tagħhom ikkonfermaw:

Illi huma m'humieq edotti mill-fatti li taw lok għal dan ir-rikors u jirriżervaw illi jippreżentaw nota ta' l-eċċezzjonijiet ulterjuri kemm-il darba jkunu edotti mill-fatti.

Salvi eċċezzjonijiet ulterjuri.

Rat il-lista tax-xhieda.

Rat l-atti proċesswali.

Rat l-affidavits ta' l-attriċi u ta' omissis.

Semgħet ix-xhieda.

Rat il-verbal tas-seduta tal-11 ta' Ġunju, 2007 li permezz tiegħu l-kawża tħalliet għas-sentenza.

Ikkunsidrat;

Illi din hija kawża ta' separazzjoni fejn l-attriċi qed titlob id-dikjarazzjoni ta' separazzjoni minn ma' żewġha. Il-kawża ma tippreżenta ebda diffikoltajiet għaliex il-partijiet damu jgħixu flimkien ffit xhur u l-konvenut abbanduna għal kollox id-dar konjugali tant li l-attriċi m'għandhiex idea fejn

jinsab bħalissa. Jidher ukoll li kien ġieli jsawwatha. Barra minn hekk qed titlob biss li tiġi dikjarata s-separazzjoni oltre t-talbiet soliti bħal dik għat-terminazzjoni tal-komunjoni ta' l-akkwisti. L-attriċi ukoll ma tafx kemm qed jaqla' il-konvenut u għalhekk il-Qorti ma tistax tipprovdi dwar dan. Ma hemm xejn x'jinqasam bħala komunjoni tal-akkwisti.

**Għaldaqstant il-Qorti tilqa' it-talbiet kollha attriċi u għalhekk;**

**1. tippronunzja s-separazzjoni personali bejn il-kontendenti minħabba ħtjiet imputabbli lill-konvenut;**

**2. tiddikjara applikabbli fil-konfront tal-konvenut id-disposizzjonijiet ta' l-Artikoli 631, 633, 825, 826 u 827 u għall-fini tat-tieni talba tiddikjara li l-konvenut tilef kull dritt fir-rigward tal-komunjoni ta' l-akkwisti b'effett mill-21 ta' Mejju, 2006;**

**3. tastjeni milli tieħu konjizzjoni tat-tielet talba;**

**4. tiddikjara mitmuma l-komunjoni ta' l-akkwisti ġia' eżistenti bejn il-partijiet b'effett mill-21 ta' Mejju, 2006.**

**L-ispejjeż jithallsu mill-konvenut iżda l-attriċi għandha provisorjament tħallas id-drittijiet u spejjeż tal-kuraturi.**

**Moqrija.**

**< Sentenza Finali >**

-----TMIEM-----